



## REGIONAL NEWS UNIT AKASHVANI, GUWAHATI

.....

**Date :** 06-04-2024

**Time :** 18-00 Hrs

### *Assamese EVENING Bulletin*

.....

আসন্ন লোকসভা নিৰ্বাচনৰ পৰিপ্ৰেক্ষিতত ৰাজ্যতো ৰাজনৈতিক দলসমূহৰ প্ৰচাৰ অভিযান তীব্ৰতৰ হৈ পৰিছে। এই উপলক্ষে মুখ্যমন্ত্ৰী ড০ হিমন্ত বিশ্ব শৰ্মাই আজি তিতাবৰৰ বোকাহোলা চাহ বাগিচাত অনুষ্ঠিত এখন নিৰ্বাচনী প্ৰচাৰ সভাত অংশগ্ৰহণ কৰে। সমবেত ৰাইজক উদ্দেশ্যে দিয়া ভাষণত মুখ্যমন্ত্ৰীগৰাকীয়ে কয় যে, প্ৰধানমন্ত্ৰী নৰেন্দ্ৰ মোদীৰ নেতৃত্বাধীন বিজেপি চৰকাৰৰ দিনত অসম তথা উত্তৰ-পূৰ্বাঞ্চলক বিশ্বৰ সন্মুখত পৰিচিত কৰিবলৈ ভালেমান পদক্ষেপ লোৱা হৈছে। প্ৰধানমন্ত্ৰীগৰাকীৰ ২৬ বাৰ অসম ভ্ৰমণে অসমৰ বিভিন্ন পৰ্যটনক্ষেত্ৰসমূহ বিশ্ববাসীক চিনাকি কৰাই দিয়া বুলিও মুখ্যমন্ত্ৰী ড০ শৰ্মাই উল্লেখ কৰে। স্বাধীনোত্তৰ ভাৰতত প্ৰধানমন্ত্ৰী নৰেন্দ্ৰ মোদী নেতৃত্বাধীন বিজেপি চৰকাৰখনেহে অসম তথা অসমৰ সংস্কৃতিক যথোপযুক্ত সন্মান আগবঢ়োৱা বুলি মুখ্যমন্ত্ৰী ড০ শৰ্মাই দাবী কৰে। ইয়াৰ পিছত মুখ্যমন্ত্ৰীগৰাকীয়ে যোৰহাট লোকসভা সমষ্টিৰ প্ৰাৰ্থী তপন কুমাৰ গগৈৰ হৈ মৰিয়নিতো নিৰ্বাচনী প্ৰচাৰ চলায়।

আনহাতে কাজিৰঙাত বিজেপিৰ প্ৰভাৰী অভিমন্যু সিঙে সাংবাদিকক সন্মোদন কৰি কয় যে, বিকাশ আৰু প্ৰগতিক মূলমন্ত্ৰ হিচাপে লৈ নিৰ্বাচনত অৱতীৰ্ণ হোৱা দলটোৱে এইবাৰ অসমৰ সংখ্যালঘু লোকসকলকো আকৰ্ষণ কৰিব পাৰিছে।

শিৱসাগৰত জলসম্পদ মন্ত্ৰী পীযুষ হাজৰিকাই হাফলুটিং নামঘৰ প্ৰেক্ষাগৃহ, কুকুৰাচোৱা চোমদাৰ গাঁও আৰু দিখৌমুখত তিনিখনকৈ নিৰ্বাচনী প্ৰচাৰত অংশগ্ৰহণ কৰে। চৰাইদেউ জিলাত যোৰহাট সমষ্টিৰ বিজেপিৰ প্ৰাৰ্থী তপন কুমাৰ গগৈৰ হৈ দলটোৰ ৰাজ্যিক সভাপতি ভৱেশ কলিতাই নিৰ্বাচনী প্ৰচাৰ চলায়। শোণিতপুৰতো বিজেপিৰ প্ৰাৰ্থী ৰঞ্জিত দত্তই ৰঙাপৰা সমষ্টিৰ অন্তৰ্গত বৰজুলি, দুৰুং, জামুনবিলা আৰু ফুলবাৰীকে ধৰি চাহ বাগিচা তথা অন্যান্য অঞ্চলত নিৰ্বাচনী প্ৰচাৰ চলায়। মৰিগাঁৱতো মৰিগাঁও জিলা গোটৰ উদ্যোগত জাগীৰোড বিধানসভা সমষ্টিৰ অন্তৰ্গত চাকোমাকো, ডোঙাবৰি আৰু হাউলাভেটিত বিজেপিৰ বিশাল প্ৰচাৰ সভা অনুষ্ঠিত হয়।

ইফালে যোৰহাটত কংগ্ৰেছ প্ৰাৰ্থী গৌৰৱ গগৈয়ে নিৰ্বাচনী প্ৰচাৰ অভিযানত অংশগ্ৰহণ কৰি অসমৰ চহকী ঐতিহ্য আৰু বৈচিত্ৰপূৰ্ণ সংস্কৃতিৰ সহৰস্থানৰ বিষয়ে উল্লেখ কৰি কয় যে, অঞ্চলটোৰ শান্তি, প্ৰগতি আৰু সমৃদ্ধিৰ বাবে কাম কৰিবলৈ তেওঁ দৃঢ় সংকল্পবদ্ধ।

নলবাৰীতো বৰপেটা লোকসভা সমষ্টিৰ কংগ্ৰেছ প্ৰাৰ্থী দ্বীপ বায়নে ৰাজীৱ ভৱনত অনুষ্ঠিত এখন সভাত সাংবাদিকক সন্মোধন কৰি কয় যে, অসমৰ জনসাধাৰণে এইবাৰ গণতন্ত্ৰ ৰক্ষাৰ হকে ভোটদান কৰিব। আনহাতে বৰপেটা জিলাৰ চেঙাৰ গোমাফুলবাৰীত কংগ্ৰেছ দলৰ এখন বিশাল যোগদান কাৰ্যসূচী অনুষ্ঠিত হয়। ধুবুৰী লোকসভা সমষ্টিৰ প্ৰাৰ্থী ৰকিবুল হুছেইনে অংশগ্ৰহণ কৰা কাৰ্যসূচীটোত বিজেপি আৰু এ আই ইউ ডি এফৰ বহুসংখ্যক লোকে কংগ্ৰেছত যোগদান কৰে। এ আই ইউ ডি এফৰ প্ৰতিষ্ঠাপক নেতা ইলিমউদ্দিন দেৱানেও এই কাৰ্যসূচীত কংগ্ৰেছত যোগদান কৰে। ধুবুৰী লোকসভা সমষ্টিৰ প্ৰাৰ্থী ৰকিবুল হুছেইনৰ লগতে বিধায়ক জাকিৰ হুছেইন শিকদাৰ, আব্দুল ৰহিম আহমেদ, দিগন্ত বৰ্মন আৰু বৰপেটা জিলাৰ কংগ্ৰেছৰ সভাপতি ৰফিকুল ইছলামে নতুনকৈ যোগদান কৰা কৰ্মীসকলক দলটোত আদৰণি জনায়।

ইফালে তামুলপুৰ জিলাতো বিটিচিৰ মুখ্যকাৰ্যবাহী বিষয়া তথা বিপিএফ প্ৰধান হাগ্ৰামা মহিলাৰীয়ে ওদালগুৰি সমষ্টিৰ বিপিএফ দলৰ প্ৰাৰ্থী দুৰ্গাদাস বড়োৰ হৈ নিৰ্বাচনী প্ৰচাৰ চলায়।

০০০

হাইলাকান্দি জিলাৰ ছুইপ অৰ্থাৎ পদ্ধতিগত ভোটাৰ শিক্ষণ তথা সজাগতা কাৰ্যসূচীৰ অধীনত জিলাখনৰ কাটলিচৰা অঞ্চলত আজি এখন বিশেষ ভোটাৰ সজাগতা সভাৰ আয়োজন কৰা হয়। কাটলিচৰা মহকুমা ক্ৰীড়া সংস্থা আৰু হাইলাকান্দি জিলা ক্ৰীড়া বিষয়াৰ কাৰ্যালয়ৰ সহযোগত আয়োজিত অনুষ্ঠানত নতুন ভোটাৰসকলক ভোটদানৰ প্ৰতি আকৰ্ষিত কৰিবলৈ সজাগতা ৰেলী আৰু বিভিন্ন ক্ৰীড়া প্ৰতিযোগিতাৰ আয়োজন কৰা হয়। ৰেলীত স্থানীয় জনসাধাৰণৰ লগতে ক্ৰীড়া ব্যক্তিসকলে অংশগ্ৰহণ কৰে। অনুষ্ঠানটোত ভোটদানৰ আৱশ্যকতা সন্দৰ্ভত ভোটাৰসকলক অৱগত কৰাৰ লগতে ভোটদানৰ সুবিধাৰ্থে নিৰ্বাচন আয়োগে গ্ৰহণ কৰা ব্যৱস্থাৱলীৰ বিষয়েও জানিবলৈ দিয়া হয়।

০০০

দৰঙৰ প্ৰাক্তন আৰক্ষী অধীক্ষক ৰাজমোহন ৰায়ক চাকৰিৰ পৰা বৰ্খাস্ত কৰা হৈছে। ৰাজ্যৰ আৰক্ষী সঞ্চালক প্ৰধান জি পি সিঙে আজি সামাজিক মাধ্যমযোগে এই বিষয়ে প্ৰকাশ কৰে। উল্লেখযোগ্য যে দৰং জিলাৰ ধূলাত এগৰাকী কিশোৰীক ধৰ্ষণ কৰি হত্যা কৰাৰ পাছত এই ঘটনা আত্মহত্যাৰ ৰূপ দিবলৈ চেপ্তা চলোৱাৰ অভিযোগত সেই সময়ৰ দৰঙৰ আৰক্ষী অধীক্ষক ৰায়ক গ্ৰেপ্তাৰ কৰা হৈছিল।

০০০

অসমৰ বিশিষ্ট গল্পকাৰ, গৱেষক, সাহিত্যিক, অভিধান প্ৰণেতা ভূতত্ববিদ ড° প্ৰণৱজ্যোতি ডেকাৰ আজি দেহাৱসান ঘটে। গুৱাহাটী বিশ্ববিদ্যালয়ৰ ভূতত্ব বিভাগৰ অধ্যাপক হিচাপে অৱসৰ গ্ৰহণ কৰা সাহিত্যিকগৰাকীয়ে ৰাজ্যখনৰ বৌদ্ধিক ক্ষেত্ৰত কেইবাবাৰো ধৰি সক্ৰিয় ভূমিকা গ্ৰহণ কৰি আহিছে। জ্যোতি দ্বিভাষিক অভিধানৰ প্ৰণেতা ড° ডেকাই বিগত বৰ্ষত শ্ৰেষ্ঠ গল্প নামৰ গল্প সংকলনৰ বাবে সাহিত্য একাডেমী বাঁটাৰে সন্মানিত হৈছে। সোণৰ চামুছ মুখত লৈ শীৰ্ষক বিক্ষিপ্ত আত্মজীৱনী গ্ৰন্থৰে অনুৰাগীক আপ্লুত কৰাত সাহিত্যিকগৰাকীয়ে ২০২২ বৰ্ষত অসম প্ৰকাশন পৰিষদৰ সাহিত্য বাঁটাও লাভ কৰিছে। ১৯৩৯ চনৰ ২১ জুলাইত জন্মগ্ৰহণ কৰা সাহিত্যিকগৰাকীয়ে শৈশৱ কালছোৱা পিতৃ তথা প্ৰথম অসমীয়া উচ্চ ন্যায়ালয়ৰ ন্যায়াধীশ আৰু সাহিত্যিক হলিৰাম ডেকাৰ সৈতে তেতিয়াৰ কলিকতাত অতিবাহিত কৰিছিল। কটন কলেজৰ পৰা আই এ আৰু বেনাৰছ হিন্দু বিশ্ববিদ্যালয়ৰ পৰা ভূতত্ব বিষয়ত স্নাতকোত্তৰ ডিগ্ৰী লাভ কৰা ডেকাই পাছলৈ বাছিয়াৰ লেনিনগ্ৰাদ খনি বিদ্যালয়ৰ পৰা অৰ্থনৈতিক ভূতত্ব বিষয়ত উক্টৰেট ডিগ্ৰী লাভ কৰিছিল। ১৯৬৬ চনত তেওঁ গুৱাহাটী বিশ্ববিদ্যালয়ৰ ভূতত্ব বিভাগৰ অধ্যাপক হিচাপে যোগদান কৰি বিশ্ববিদ্যালয়খনৰ পৰাই অৱসৰ গ্ৰহণ

কৰে। মৌলিক সাহিত্যৰ লগতে গৱেষণামূলক সাহিত্যৰ সৃষ্টিৰে অসমীয়া সাহিত্যক সমৃদ্ধ কৰা তীক্ষ্ণধীৰ লেখক গৰাকীয়ে চৰ্যাগীত আৰু বৌদ্ধ তন্ত্ৰৰ লগতে বিভিন্ন ধৰ্মীয় বিষয়ক বৈজ্ঞানিক দৃষ্টিভংগীৰে বিচাৰ কৰি এলানি গ্ৰন্থ ৰচনা কৰিছিল। সাহিত্যিকগৰাকীৰ বিয়োগত সমগ্ৰ ৰাজ্যজুৰি শোকৰ ছাঁ পৰিছে। মুখ্যমন্ত্ৰী ড° হিমন্ত বিশ্ব শৰ্মাই সাহিত্যিকগৰাকীৰ বিয়োগত গভীৰ শোক প্ৰকাশ কৰিছে। এটা বাৰ্তাত মুখ্যমন্ত্ৰীয়ে তেওঁৰ বিয়োগ জাতীয় জীৱনৰ বাবে বৃহৎ ক্ষতি বুলি অভিহিত কৰে। কেন্দ্ৰীয় মন্ত্ৰী সৰ্বানন্দ সোণোৱালে সাহিত্যিকগৰাকীৰ বিয়োগত শোক প্ৰকাশ কৰি তেওঁৰ মৃত্যু সমাজ জীৱনৰ বাবে অপূৰণীয় ক্ষতি বুলি মন্তব্য কৰে।

০০০

গোলাঘাটৰ প্ৰবীন কুমাৰ গগৈ সোঁৱৰণী ইন্দ্ৰাৰ ষ্টেডিয়ামত আজিৰে পৰা দুদিনীয়া কাৰ্যসূচীৰে দ্বাদশ সংখ্যক উজনি অসম ভিত্তিক আন্তঃজিলা কাৰাটে চেম্পিয়নশ্বিপ আয়োজন কৰা হৈছে। গোলাঘাট, যোৰহাট, শিৱসাগৰকে ধৰি কেইবাখনো জিলাৰ শতাধিক জুনিয়ৰ আৰু ছাব জুনিয়ৰ প্ৰতিযোগীয়ে প্ৰতিযোগিতাখনত অংশগ্ৰহণ কৰিছে। উদ্বোধনী অনুষ্ঠানত বিভিন্ন জিলাৰ পৰা অহা মাষ্টাৰ খেলুৱৈসকল উপস্থিত থাকে।

০০০

:: সমাপ্ত ::